



IPA
20
k67
.1

Ākōrē Warrarā Itea

ÃKÕRE WARRARÃ ITEA

Trucman Zarco Condeba b'usia

Mabe

Trucman Zarco Condeba ëberã bed'ead'e jarasia

Dyaba Juan Goertzba asesorasia

Franklin Ismareba karebasía

República de Panamá

Mayo, 1992

Nota:

En este libro se notará una diferencia en comparación con algunos libros ya publicados en las letras utilizada y su forma de escritura, debido a que hemos seguido las reglas nuevas del último análisis del idioma Ebera. El análisis está basado en ciertos estudios lingüísticos que la Iglesia Evangélica Unida está llevando a cabo.

Es propiedad 1,992

IGLESIA EVANGELICA UNIDA

(Hermanos Menonitas)

Ninguna parte de esta publicación puede ser reproducida total o parcialmente sin autorización escrita del propietario. Y la producción de estos libros, es sin fines lucrativos, y su publicación se limita a la cantidad de nuestro miembros y otros embera. Expresamos nuestro más profundo agradecimiento a la Mennonite Brethren Missions/Services por los donativos que hicieron posible la impresión de este libro.

Contenido

Krīcha nabema	1
Alfabeto	3
Ījā oi bed'ea	4
Ne kadyirua amana	12
Ākōrēba idyi kawabid'a	21
Oración	27
Biblia	33
Bed'ea dyivid'a	43

KRĪCHA NABEMA

Nau librod'e, dadyirāba lección juesoma ununia. Maurā jumaena dyabarā Ākōrē bed'ea ījāb'earā itea, krīcha ab'a jurad'aped'a juma āba b'usid'aa, mau bio kawad'aped'a Ākōrē ume kīrāipa nibad'a marēa.

Idyiab'a dyi krīcha jaradiab'ura makua zareaē b'ua. Mauba pīaka lewāiburū isabe kawaida b'ua.

Mamauba bārāba kawad'ia lewānaņe Bibliad'e jarab'uda jaraped'a idyiab'a dadyi ēberāba Ākōrēnebema jarabada bad'ada jarab'uda. (Mawā b'usid'aa, Ākōrēba idyiab'a dadyi ēberārāa bid'a idyi bed'eara kawabisida kawad'a marēa. Ed'aud'e dadyirāba krīchabadaa Ākōrēba idyi bed'eara ab'abe Bibliad'ebema ēberārāburū idyi bed'eara kawabisida.

Mauba Bibliid'e jarab'edru biara akubadaa, dadyirā grōarāba jaraped'ad'a akud'aēa. Kīrāipa jaraiburū Ākōrēba dadyirāa bid'a idyi bed'eara jarasia. Mauba mau jarad'ara bio bia b'ua.

Mauda juma ījā od'iburū idyiab'a dadyirārā biya wānida panua. Wārāda ūkurura berara kūeto kīrāka b'ea. Mauguba jarab'ūēa ab'ed'a biē b'uda idyida dadyirā itea baleb'ua.

Mauba bio kawad'i kareara, Bibliad'e akuped'a, dadyirāba jarabada bad'ada akuida b'ua. Dyi krīchada ab'arika b'uburū maurā bio bia b'ua. Mawā oped'aburu nama ed'a jarab'ura b'ub'ua.

Mauba nama b'ub'ua, lección juesoma. Naarābemada Ākōrē bed'ea ījā oid'ebemada jarab'ua. Mau are kadyirua amabadad'ebemada jarab'ua. Mamawa Ākōrēba idyi kawabid'ada jarab'ua. Mau are oracioūda jarab'ua. Mau kaid'oare Bibliad'ebemada jarab'ua.

Idyiab'a bārāba lebudad'e kawad'a marēa, kārē letrad'e b'ub'eada, nama maņnebemada b'ub'ua. Letraza ānimarā trūda jarab'ea, maugud'eba kawad'a marēa, sāvāburū mau letrara lebadada. Kīrākuita leiburū isabe kawaidab'ua.

ALFABETO ĒBERĀ

Narārā ēberāba dadyi bed'ead'e letra b'ud'ira zokarā eropanasid'aa. Mawā eropanuberā letra ab'abe jūrusid'aa, maugud'e b'ud'i karea. Bari mawā edad'i kareara naarā āba dyi juresid'aa, dyi letra erob'ead'arā ume. Mabe krīcha ab'a jūrud'aped'a ab'abe edasid'aa. Maugu letrad'eburu nau librora b'usid'aa.

a <u>awara</u> , <u>apipi</u>	ā <u>āgoso</u> , <u>āigu</u>
b <u>birasia</u> , <u>berara</u>	b' <u>b'arakoko</u> , <u>b'asia</u>
ch <u>chirua</u> , <u>chikue</u>	dy <u>dyaba</u> , <u>dyara</u> ,
d <u>dada</u> , <u>de</u>	d' <u>id'i</u> , <u>digid'a</u> ,
e <u>eterre</u> , <u>egoro</u>	ē <u>ējūa</u> , <u>ēkarra</u>
g <u>gotutu</u> , <u>goted'e</u>	i <u>ikara</u> , <u>itarra</u>
ī <u>īka</u> , <u>ībīrā</u>	j <u>joropo</u> , <u>jed'eko</u>
k <u>korroma</u> , <u>kid'a</u>	l <u>larajā</u> , <u>limona</u>
m <u>mania</u> , <u>mamei</u>	n <u>neta</u> , <u>nezarrajō</u>
o <u>ogo</u> , <u>opoga</u>	ō <u>ōko</u> , <u>ōgoa</u>
p <u>pepena</u> , <u>parata</u>	r <u>kore</u> , <u>kuriva</u>
rr <u>sorre</u> , <u>warra</u>	s <u>susuma</u> , <u>so</u>
t <u>tusi</u> , <u>tonoa</u>	u <u>usa</u> , <u>ugu</u>
ū <u>ūsia</u> , <u>ūmua</u>	u <u>uru</u> , <u>urasia</u>
ū <u>ūtu</u> , <u>ū</u>	v <u>dovi</u> , <u>bevi</u>
w <u>warika</u> , <u>wayakusa</u>	y <u>yarre</u> , <u>boyo</u>
z <u>zamo</u> , <u>zoko</u>	

ĨJĀ OI BED'EA

Zab'ua leccione dadyirāba Ākōrēba ĩjā obib'ua bed'eada bed'ead'ia.

¿Kārēda Jarab'ua ĩjā Oi Bed'eaba?

Diccionariod'e, Enciclopédico Basicod'e, nau bed'eaba krīcha ũbea jarab'ua: ab'auba obi jarad'ada juma ĩjā oida. Nokorāba obiped'ad'ada juma ĩjā oida. Dyabarāba obiped'ad'ada juma ĩjā oida.

Idyiab'a Bibliad'ebema Diccionario Ilustradoba jarab'ua: kuvuru ĩjā b'aida. Kuvuru ĩjāneba Ākōrēba obib'ura juma ĩjā oida.

¿Sāubeburu Ākōrēba Idyi Bed'eara ĩjā Obisi?

Narārā Ākōrēba Adaūa, Evaa, idyi bed'eara ĩjā obisia. Adyia Ākōrēba obib'ura juma ĩjā obasid'aa. Mauba ne jumaane nekai biya panasid'aa. Mawā ĩjā pananaped'a waa Ākōrē bed'eara ĩjā od'aēda krīchasid'aa. ĩjā od'aē bad'a karea Ākōrēba ādyira āyā juretasia. Mabeburu ādyira Ākōrē ume bed'ead'e panesid'aa. Mauba Ākōrē ume wayakusa āba panani kareara Idyia jarab'udru ĩjā od'ida panesid'aa.

Mau berā Ākōrē ume b'ad'e wā kīrīab'ura idyia jarab'udru ĩjā oida b'esia. Id'ibema dyabarāba idyi bed'ea ĩjā ob'earāba Ākōrēba jarab'udru biara miasē panua, juma bājānaa wāni karea. Dyi ĩjā obid'a bed'eara Diez Mandamiento abadaa. Mau ĩjā obudad'eba jumarāda biya duanana marēa (Ex 20.1-18).

Jesús bid'a Eya noko bed'eab'ud'e jarasia, idyi bed'ea ĩjā od'a marēa. Idyiab'a dadyirā drōarāba naena jarasid'aa, Ākōrēba jarad'ada juma ĩjā od'a marēa. Ākōrēba idyi bed'ea ĩjā obi jarad'ara Diez Mandamiento abadaa.

Ākōrēba idyi bed'ea ĩjā obi jarasid'e krīcha zokarā jarasia. Idyidru Ākōrē arada jarasia. Dewara ākōrērā kūagabiana b'ua, ab'a idyidru kūagad'a marēa.

Dadyirāda ab'arika dyi kīrīaniburu ni dyārā kadyirua od'ira neēa pananida jarab'ua. Maugud'eba Ākōrēda akud'iburu idyi krīchara bio kawad'ida panua, kārēda kīrīab'uda. Mauda Ījā od'iburu dadyirārā nekai duananida panua, ēberārā ume idyīab'a Ākōrē ume bid'a. Mawāmina ni ab'auba mawā Ījā od'ira jurud'akaa.

Jābe akud'ia kārēda Ākōrēba Ījā obi jarasida:

Dewara ākōrērā mu kīrāpita erob'arādua.

Ne za kīrākara poya okara b'ua. Ni bajāne bara sid'a ni nama ud'a bara za kīrāka bid'a ni dojane ējūa ereka bara za kīrāka bid'a poya okara b'ua.

Ākōrē trūrā budyi kīrīabe trūb'arādua. Ākōrēba idyi trū trūpanurā poēarā idu amekaa.

Ūnaubada (sabarō) ewari jūesira kīrāne badua, maurā Ākōrē ewaria.

Bu zezara waya b'adua, bu papa sid'a, mawārā Ākōrēba bura nau ējūane dārā ewari unubiya.

Mia bearādua.

Dau nemarādua.

Nedruarādua.

Dyārā jaraburud'e sewada wārā kīrāka jarab'arādua dyārā kadyirua oi karea.

Dyārānerā awab'arādua. Dyārā kīmarā orādua. Dyārā pioūrā jārīrādua. Ni dyārā animarārā sid'a jārīrādua. Ni maarī bid'a dyārānerā awārādua" (Ex 20.1-17).

Wārāda dadyia bio akuiburu Ākōrēba dewara ākōrērā jurabiē b'ua, ab'a idyidru Ākōrē araberā. Ni ab'arika ēberā kadyirua od'i sid'a jarab'uea. Idyia dadyirārā so bia nekai pananida jarab'ua, ara maugud'eba Idyia dadyirārā idyi maa trūi karea. Maudru Ākōrēba Ījā obisía.

Mau Diez Mandamientora Moised'eba diasia, maugud'eba ēberārā dyi Ījābudara jumarāda nekai duanana marēa. Mawāmina poya Ījā od'aē basid'aa. Ēberāba poya arid'e oēda kawasid'e, idyia kawabisía Nokoda ab'a dadyirā tāena diabueida, mauguba idyia kīrīab'ura jipa jarad'e ze marēa. Mawāburu ēberāba maarī kawaida kawasía.

Mau berā Idyira ēberā ume bed'ea b'usia, idyi Warra diabuei karea, mauguba Ākōrēba jarad'ara juma arid'e ēberāa jarad'e ze marēa (Dt 18.15-22).

Jesud'eba Obi Jarad'a

Ākōrēba idyi Warra diabuei jarad'ara wārāda diabuesia. Mau Warradrū Jesús abasid'aa. Idyia Ākōrēba Moisea, idyi bed'ea Jarabadarāa (Profetas) jarad'ara juma ēsāarā jarad'e zesía, sāvāburū Ākōrēba obi jarab'uda. Ākōrēba obi jarad'ara, Jesuba juma arid'e jarad'e zesía.

Mau jarab'ud'e Jesuba jarasia:

"Krīcharānadua murā Ākōrē leyda, profetarāba bed'ea b'uped'ad'a sid'a jōbikarea zeb'uda. Murā zeē basía maugura jōbikarea, āteburū juma oikarea zesía" (Mt 5.17).

"B'ursid'a b'ea dyi ne neša b'ai so edad'ara, mauguba Ākōrērā idyi Nokoka erob'uberā" (Mt 5.3).

"B'ursid'a b'ea ādyia jipa opanū karea ēberārāba biē ēpeninarā mauguba Ākōrērā idyi Nokoka erob'uberā" (Mt 5.10).

"Bārārā tāa nau ējūane..." (Mt 5.13).

"Bārārā unaa nau ējūane..." (Mt 5.14).

"Bārāba ūrībadaa drōa naenabemarāa jarad'ara: 'Mia bearādua, dyi mia beaburura beuida b'aiberā'. Bariburū mua jaraya bariduada idyi dyaba ume kīrūiburū idyira bed'ead'e b'eya beuid'ebemada. Idyia b'ariduaba idyi dyabada biē bed'eiburū... dyi dromarāba kawa od'ida panūa" (Mt 5.21, 22).

"Bārāba naena ūrīsid'aa: 'dau nemarādua'. Bariburū mua bārāa jaraya, bariduaba wērāda awaikarea akuiburū mau wērā ume dau nemasida idyi sod'e" (Mt 5.27-28).

"Idyia b'ariduaba bārāba ūrīsid'aa drōa naenabemarāa jarasida: 'Dadyirā Boro kīrāpita wārāneba oi jarad'ara oē b'arādua'. Bariburū mua jaraya, ni ab'aud'eba wārāneba oi jararādua, ni bajāneba, maugura Ākōrē buge berā, ni nau egorod'eba, maugura Ākōrē jīrū b'abari berā..., Bārāba "mai" abudara maune b'eida, idyia b'ariduaba "mawāša" abudara, maune b'eida" (Mt 5.33-35, 37).

"Bārāba ūrīsid'aa jarasida: 'Daudā ārīburū, daura ārīdua. Kid'ada b'eaiburū, kid'ara b'eadua. Bariburū mua jaraya, bu biē obudad'e droadua...' (Mt 5.38-39).

"Bārāba ūrīsid'aa naena jarasida: 'Kīrīadua bu dyi biara, bariburū kīrāmadua bu ume dyi kīrūrā'. Bariburū mua jaraya, kīrīanadua bārā ume dyi kīrūrā.

Ākōrēa ivid'id'adua bārā biē od'ikarea ēpēb'ea karea" (Mt 5.43-44).

"Bārāba jipa obadara ab'abe ēberārā kīrāpita orānadua, ādyirāba bārārā bia ununamarēa..." (Mt 6.1).

"Bua ne neē ked'ea ne diaburud'e ebud'a diarādua jumarāba bu biya jarad'amarēa..." (Mt 6.2).

"Bārāba Ākōrēa ivid'ibudad'e ēberā kurūgaya b'ea kīrāka ivid'irānadua. Adyirāba ūta numaba Ākōrēa ivid'iya b'ea sinagogarāne, ó ikawa bid'a ēberārāba ununamarēa" (Mt 6.5).

"Bārāba nekod'aka ewarira obudad'e, so puab'ū kīrāda b'earānadua ēberārā kurūgabadaba obada kīrāka. Ādyia ādyi kīrārā mawā obadaa jumarāba kawad'amarēa ādyia nekod'aka ewari opanūda... Bariburu bua nekod'aka ewari oburud'e, bu borora pādua, idyiab'a bu kīrārā sugūdua, mawā ēberārāba kawarānamarēa bua nekod'aka ewarira ob'ūda..." (Mt 6.16, 18).

"Ne barara nau ējūane wagarānadua. Nama sōmiaba ārībarīa, idyiab'a sodre sodreaped'a ārībarīa, idyiab'a nedruabadara ed'a zed'aped'a druabadaa. Bariburu bārā ne barara b'ud'adua bajāne... Bārāba ne erob'ea ma, jama b'ead'ia bārā krīcha sid'a" (Mt 6.19, 20, 21).

"Ni ab'auga dyibari umé poya erob'aēa. Mawā b'aiburu ab'a kīrāmayā, maune ab'a kūagaya. Ab'ara biara ēpēyā, bariburu dewarabema igaraya. Ākōrē nezokada b'ai karea poya parata nezokada b'aēa" (Mt 6.24).

"Mauba mua jaraya, jumawāyā krīcharānadua bārā sāvā b'ead'ida, bārāba kārēda kod'ida, kārēda dod'ida, idyiab'a kārēda kakuad'e jūnida. ...bariburu bārā Zeza bajāne b'ūba juma bārāba neē panurā kawab'ua" (Mt 6.25, 32).

"Dyārārā biē jara b'earānadua Ākōrēba bārārā biē jararāmarēa. Bārāba dyārārā biē b'ea jarabada kīrāka ab'ari kīrāka Ākōrēba jaraya" (Mt 7.1-2).

"Ivid'id'adua, mabe Ākōrēba diaya. Jarud'adua, mabe ununia. Ed'a wābada ma trūnadua, mabe ewaya. Dyi ne ivid'ib'ūba edaya..." (Mt 7.7, 8).

"Mauba bārāba kīrāb'ea kīrāka ēberārāba ne jumanē bārā ume od'ida, ab'ari kīrāka od'adua ādyirā ume, Ākōrē leyba idyiab'a profetarāba b'ūped'ad'aba mawā jarab'ūberā" (Mt 7.12).

"Ed'a wābada pēsua b'ud'e ed'a wānadua. Aduad'e wāida b'ua ed'a wābadara bari b'ua, idyab'a dyi ó sid'a jed'ea b'ua, idyab'a zokarā mama wābadaa. Bariburū zokaib'ai jōka ma bema ed'a wābadara pēsua b'ua, idyab'a dyi ora jed'eaē b'ua. Mawā b'uberā dyi unuiba unubadaa" (Mt 7.13-14).

"Kīrākuita b'ead'adua sewad'eba Ākōrēba bed'ead'a kīrāka jarabadada. Ādyirārā bārā ma oveja kīrāka zebadaa, bariburū ādyi so ed'ara usa kadrua kīrāka b'ea. Bārāba ādyirārā kawad'ia ādyia obadad'eba. ¿Uvada urūba zaubarika? wa ¿duwajōda jūichichiba zaubarika? ...Maū berā bārāba ādyirārā kawad'ia ādyia ob'ead'eba" (Mt 7.15, 16, 20).

"Mua 'mū Boro, mū Boro' ab'eara jumaena Ākōrē reino maa jūenaēa, āteburū dyi mū Zeza bājāne b'uba kīrīab'ua ob'udru jūeyā" (Mt 7.21).

"Mua jarab'uda ūrīb'ura idyab'a Ījā ob'ura mua jaraya idyira ēberā krīcha kawab'uba idyi de mogara zarea ūrū od'a kīrāka b'ua. Mabe kue zesía, naurā jūakāyā puanumesia, do sid'a zenumesía maū de ma, bariburū maū dera koraē basía, mogara ūrū od'aberā. Bariburū mua jarab'uda ūrīb'uba mawā mina Ījā oēda ēberāba krīcha neē b'uba idyi de jīrūrā ibud'e joud'a kīrāka b'ua... Maū dera kora wāped'a ab'ed'a ne neē b'esia" (Mt 7.24-26, 27).

Nama bid'a Jesuba ab'ari bed'ead'a kīrādewara jarasia. Mateoba ebud'a jarab'ua, Jesuba jarad'ara, ēberā b'uba Ākōrēda idyi Noko araka edasiburū maū ēberārā b'ursid'a b'uda, idyia Ākōrēda biara kūaga-b'uberā.

Dewarabema krīchara berara ab'arika b'ea: Dadyirārā ab'arika dyi kīrīanida, dewarabemaba kadyirua oburū sid'a idyida kīrīabi jarab'ua. Maugud'eba dadyia Ākōrē sora kawaida b'ua, idyab'a sāvāburū dadyi sod'e Ījāb'aida b'ua sid'a. Maugud'eba Ākōrēba jarab'ua, idyi ume b'ura so b'ursid'a b'aida, dadyirārā jumarāda b'ursid'a duananida. Ne barab'uba ne neēa ked'ead'a karebaida, jumarāda so ab'arika trajad'ida dyabarāka.

Idyab'a Jesús nezokarāba, Jesús bajānaa wāna karea, ādyia bid'a dewarārāa jarasid'aa: Jesús bed'eara Ākōrē Warra berā Ījānida, Ākōrē ume kīrāipa nibad'ida edasid'aburū jumarāda karebad'ida: pēdra bad'ada, jērāmarā ume biara akud'ida, Jesús beaped'ad'ada

wayakusa piradruped'a bajānaa wānada, juma jarad'ida
Ākōrē bed'ea aduab'earāa ījāna marēa jarad'ida
jarasid'aa.

Mamauba dadyirā bororā karea, nokorā karea,
dyabarā karea, Ākōrē bed'ea ījanaē b'earā karea,
ivid'id'ida jarasid'aa. Idyi bed'ea ījāpanarā Ākōrēba
dadyirā kīrīab'u kīrāka kīrīa duananida jarasid'aa.
Jumarāba biara kīrīada ēpēnida jarasid'aa, maugudru
Ākōrē krīcha berā.

Dadyirā Drōaraba Jaraped'ad'a

Dadyirāba Bibliad'ebema dyabarāba jaraped'ad'ada
akusid'aa. Jābe Ākōrēba dadyi ēberāa jarad'ada akud'ia.

Ākōrēba dadyirā drōarāa bid'a idyi bed'eara
kawabisia. Dadyia bio aduab'u maarā Ākōrēba idyi
bed'eara dadyirāa jarad'aē kīrāka jarabadaa. Mauba
ab'a Bibliad'e jarab'udru biara akubadaa, dadyirā
drōarāba jarad'a akud'aēa. Bari mawāēa. Ākōrēba idyi
bed'eara dadyirā drōarāa bid'a jarasia. Maurā dadyirāba
bio kawapanua, dadyirā drōarāba mawā jarabada
bad'aberā.

Akudua Biblia dadyirā tāena jūeēa b'asid'e,
dadyirā drōarā krīchad'e idyi bed'eara b'asia. Eberā
b'uba mau bed'eaba jarab'uda ījā osira Ākōrē maa b'ad'e
wāida jarabasis'aa. Mau berā ādyia Ākōrēneba so biada
jarud'ida jarabasis'aa: Ākōrēa ewariza ivid'ipananida bia
basia. So kadruara kadyiruada. Newāgara kadyiruada.
Mia beaira, neinaaba beai sid'a, kadyiruada. Warra
uradigaira kadyiruada. Dyabakau, viuzake, papakau,
zezakau, oira kadyiruada. Drōarā wayaērā (respetaērā)
kadyiruada. Naūrā oira kadyiruada. Bed'ea kayaara
kadyiruada. Dyārā kīma oira kadyiruada. Nebura oira
kadyiruada. Domia ewarid'e trajaira kadyiruada.
Kīrīada biara ēpēnida. Jumarāda dyaba kīrāka
duananida.

Mauba jumarāba Ākōrēneba so biada jarubasis'aa.
Ādyia mawā jarabada bad'aberā ēberāda b'arrea wārāgaa
wāberāda unusid'ara aramauda digid'aa trūbasid'aa. Ni
ab'auda dyibari araka b'ead'aka basia. Ādyia erob'eara
jumarā ume āba kobasis'aa. Mamauba drōa kiru bed'eara
jumarāba wayabasis'aa. Mauguburu dewarāra ēberārāa
jarabasia, Ākōrēba jarad'ara. Mauba dyi mawā ījā

b'earārā jumarāda bia duana basía. Bariburū idyíab'a dyi kuvuru zareab'eara bara basía, maugubara Akōrēba jarad'ara ĩjā od'aka basía.

Mau berā Dyabarā

Dadyirāba Ākōrēba Moisea Jesua dadyirā drōarāa jarad'ara juma ĩjāpananida panua. Maugud'eba kawapanua, wārāda Ākōrērā b'uda. Bibliad'ebema ēberārāba jarasid'aa, Ākōrērā zokai b'uda. Jesús bid'a ara mau kīrāka jarasia, wārāda Ākōrērā b'uda. Idyíab'a dadyirā drōarā bid'a jarasid'aa, Ākōrērā bajāne b'uda. Mauba Ākōrēba jarab'ura juma ĩjā od'ida panuda jarabadaa.

Mu marā Ākōrēba id'ibema ēberārāa Idyira Ākōrē arada edad'aped'a kūagad'ida jarab'ua. Dadyirāba mawā osid'ara, Ākōrērā biya kapipia b'eped'a, dadyirārā karebaya. Idyíab'a dadyirāba ab'arika dyārā unuamanaēa biya kīrīaniburū, Ākōrērā ewariza kapipia b'aya mabe jumarāda nekai duanenía, (wārāda Ākōrēba ēberā bia sid'a karebaped'a, ēberā so kadruab'u sid'a karebabarí), Ākōrērā mawāburū b'u berā. Jipa jaraburubara Ākōrēba dadyirā nama duanu misa kīrāipa duananida kīrīab'ua. Mauneba jumarāba kawad'a marēa dadyirāba Idyi bed'eara wārāda ĩjāpanuda. Idyíab'a idyi bed'ea ĩjānaēa panuba kawad'a marēa, wārāda idyira b'uda. Jipa krīchaiburū Ākōrēba idyi so biad'eba dadyirārā jipa b'usia. Mabe ēdru b'usia. Idyi Warra oa krusod'e erozoad'ad'eba dadyirāba kadyirua obadara sugusia.

NE KADYIRUA AMANA

Atewa, dewarabema leccione, Ākōrēba idyi bed'ea Ījā obid'ada jarasid'aa. Jābe nau leccione kadyirua amabadad'ebemada kawad'fa.

¿Kārēda Krīcha Kadyirua Amana Abada?

Nau bed'eara bed'ea ab'aud'eba poya juma jaraēa. Dadyiā bio kawai kareara zareab'ua. Bari akuzad'fa. Kadyirua amaidru kāpūrīa bed'ead'e "arrepentimiento" abadaa. Ēberāba jarabari kīrāka: "waya bed'ea biasid'aa". Dadyi āyā wāna karea jēda zed'a jarabada kīrāka: "jīrū āberasia".

Nau bed'ea bio kawai kareara, naarā ēberāba "kadyirua" abarida kawaida b'ua. Bibliaba kadyirua abarira ēberāba kadyirua akaa. Juma ābaa kadyiruara ūbeabebe jarabadaa: ēberā beaida, warra beaida, naūrā oida. Wabemarā kadyiruaē kīrāka jarabadaa.

Mauba kadyirua opanu idub'ud'a marēa jarabudamina amanakaa. Adyi krīchad'e eropanabadaa, ne bia opanu kīrāka. Āiberā mawāsikada! Bari mawāēa. Bibliad'e kadyiruara kīrādwara jarab'uda ununīa.

Ewari ab'a ēberāba dyārāda unuama erob'asia. Ab'ed'a idyi sod'e neinaba (maleficio) beaida krichasia. Aramauda mea neina karra jurud'e wāsīa. Dyi neina karra maa jūena karea krīchasia: "¿Nauba dyārāda beai karea muda nama zesika?"

Mabe egode chumeped'a krīcha bara b'esia. Wayakusa piradruped'a, ūrātu, ūrātu, numaped'a jarasia: "Mia dyuburi dyārārā beaēa ni waa iru ume kīrūea" asīa.

Aramauda digid'aa zesīa.

Idyīab'a ēberāda b'asia, wērā bia pobari b'uda. Mawā b'u karea ēberārārā juma āba dyi jurud'aped'a, jumarāba kīrāpita jarasid'aa, "waa mawārā marēa".

Maune idyia jarasia:

--Id'i bārā kīrāpita jaraya, waa mawā oēa.

Bari mawã jarad'ada dārãēne wayakusa osia. Mamaburu ēberārāba jarasid'aa: "¿Nau ēberāeka waa oēana anumana, sãwã wayakusa osi? ;Sewadrũ jãu ewarid'e jãwã jaratab'asia! ;Akud'adua, sãwã osida! asid'aa.

Wārãda idub'ũē basía.

Idyab'a dewara ēberãda b'asia. Maurã ab'arika b'asia. Maubara ēberārāba trũni naena idyiareba jarasia:

--Waa mu wērãrã kadyirua oēa. Juma idub'ũida baraa. Jãbe ab'ed'a Akõrẽ bed'eada Ìjãyã asia.

Wārãda mawã jarad'a karea Ìjãped'a jumarã daid'e nekai b'esia.

Mamaburu ēberārāba jarasid'aa: "¿Wārãda nau ēberãba jãu ewarid'e jarasia! ;Akud'adua idyira narãrã sãwãburu b'asida! ;Id'ira idyi b'ad'a kãyãabara nekai b'esia! asid'aa.

¿Bu maarã sãuguburu wārãda kadyiruara amasi? Naarãbema ēberãbara idub'a jipa krĩchaped'a dyãrã beaēda krĩchasía. Dewarabemabara amayãna asimina, waya osia. Mu marã kadyiruara amaē basía. Tĩabemaba od'adrũ ebud'a b'ua, idyia kadyiruara amasía. Idyia ob'ura Akõrẽba biya unukada kawasía. Mauba mu maarã umé bemaburu kadyiruara amasid'aa.

Bibliad'e Akõrẽba Juan Borokuebaría idyi puru kadyirua opanu ununa karea amana marẽa jarab'ũda unubadaa, kadyirua opanu idub'ũd'aped'a idyi maa wãna marẽa (Mt 3.1-2).

Maũ berã Juan Borokuebariba kadyirua amana marẽa druaza kadyirua amaabi jara wãsía, kadyirua obadara idub'ũd'aped'a Akõrẽ maa wãna marẽa (Lc 3.2-3).

Apostolrã bid'a ara maũ kĩrãka jarasid'aa, kadyirua opanu amanaped'a Akõrẽ maa wãna marẽa. Mawã od'aēburu jumarãda aduad'ida jarasid'aa.

Maũ berã ũkurura ne kadyirua idub'ũd'aped'a Akõrẽ bed'eada Ìjãsid'aa. Mauba ne kadyirua amanarã naugua: naarã obari bad'ada ameped'a ne bia od'ada kadyirua amana abadaa.

Kadyirua Obadaa

1. Ākōrē ume

¿Wārāda dadyirābara kairādrū kadyirua obada?
Naarā Ākōrē ume kadyiruara obadaa. ¿Sāwāērā Ākōrē
umeburū naarā kadyiruara obada? Wārāda mau ījāi
kareara zareab'ua.

Maurā mawāa: juma nau ējūane barara, dadyirāba
unubadara Ākōrēnea (ēberā, ējūa, animarā, pusa, bajā,
bakuru, do). Ākōrēba juma idyi itea osia. Jumaena
idyid'ea. Idyia od'ada biē oiburū Ākōrēdrū kadyirua
obadaa. Bua nawēna dyārā jābada bia akuēbaped'a toa-
bueiburū, ¿kai umeburū bed'ead'e b'ei? Bura jāba dyi
bari ume bed'ead'e b'eya. Dyibarira bu ume bia kīrūyā.
Ākōrē sid'a ara jāu kīrāka b'ua. Eberāda beaiburū
Ākōrēba kadyiruad'e bueya.

Id'i ewarid'e ēberābara idyia kīrīab'ua dauchiabe
jurukaa, idyia poya juma oē sid'a waib'ua beabarīa.
Dadyi ēberārā mau sid'a b'ua, bid'oda unuiburū waib'ua
bea kīrīabarīa. Mawā koi kareabe beai sid'a krīchakaa.
Ed'aud'e koē sid'a idyi kīrīabe beabarīa. B'edada reba,
dorperoba, dokāuba, kenabadaa. Mauba pichia ked'ea-
bara juma jōb'ua. Dadyira berara chāgameka b'ua, ne
ārīyā. Mau berā dadyia dyibarida kadyirua obarīa.

Mau awara mea wāped'a ojarakada babueiburū
juma chiruara, bakurura, animarā sida kiniyā. Dadyia
dyi aduab'ua marā maurā kadyiruaē kīrāka b'ua, bari
Ākōrē marā kadyirua idyia biya waga marēa dadyirārā
b'ud'ada biya wagaēne juma ējūarā ārīburuberā
(bakurud'eba biara dora zeb'ua, chiruaba ējūarā
sekabikaa. Ānimarārā dadyirāba biya kod'a marēa
diasia). Eberārā Ākōrē ume bed'ead'e b'eya. Ākōrēba
kīrīab'ua dadyirāba mawā od'aēda. Mau berā
dadyiaburū Ākōrērā kadyirua obarīa.

Moiseba israelitarā, Egiptod'eba, ēdrū edesid'e
berara jarraba kinisid'aa. Mau karea Moisés ume bia
kīrūsīd'aa. Mawā unui Ākōrēa jarad'e wāsīa, purura idyi
ume bia kīrūburēda.

Maune Ākōrēba jarasia, purura idyi umeburū
kīrūburēda. ¿Sawāērā, Ākōrēba idyi umeburū purura
kīrūburēad'a asi? ¿Purura Moisés ume kīrūē basika?
Wārāda mawāa. Bari atewa jarad'a kīrāka jumaena

idyid'e berã Ākōrēdru kadyirua obadaa. Ākōrēburu Moiseru puru nokoda b'usia. Mau berã purura Ākōrē umeburu biē panebasid'aa.

Ākōrēba bu dyibarīrã kīrīab'adua, wayab'adua, biya jaradua, ījāb'adua, ab'ud'e bua bu dyibarīrāda: kīrīaē buru, wayaē buru, biya jaraē buru, ījāb'aē buru, ¿kai umeburu bed'ead'e b'ei? ¿Ākōrē ume wa bu dyibarīrã ume?

Idyab'a, --Dyārã bearãdua, dau nemarãdua, nedruarãdua, sewad'eba dyārārã jara b'arãdua, dyārāba ne erob'ara awarãdua, ab'ud'e: bua dyārāda beaiburu, daunemajiburu, nedruaiburu, ¿Ākōrērã kadyirua oēka? Wārāda Ākōrērã kadyirua oya.

Mau berã dadyi dyaba ume kīrūiburu, dadyi dyibarirã ume kīrūiburu, dewara ēberã ume kīrūiburu, ējūane ne barada biē oiburu Ākōrēdru kadyirua obadaa.

2. Dadyirã tāena bara ume

Kīrāipa jaraiburu idyab'a nau ējūane bara ume kadyirua opanua.

Maurã mawāa: pusa, do; ējūa, bakuru; ānimarã kobada, kod'aka sid'a, b'eda, İbana, juma wāb'aribada sid'a, juma ānimarã bara sid'a; aire, bājã sid'a kadyirua opanua. Ākōrēba nau ējūa osid'e juma maurã osia. Idyab'a dadyi ēberã sid'a osia. Maurã idyi marã juma bia b'ua. Mabe dadyi ēberã juma akubi b'esia, biya wagad'a marēa idyab'a biya oeded'a marēa. ¿Samaburu dadyira maurã ume kadyirua obari?

Maurã mawāa: id'ibema ewarid'e druazabema puru dromane ēberãrã duanuba ne kīrãjumaada o wānaa. Juma bakuru, egoro, animarã, kena wānaa. Ed'aud'e dadyia unuburud'e poya juma ījākaa, sāwāburu maurã juma o wānada. Bariburu wārāda ādyia mawã o wānaa.

Mauba id'ira dyi dromarāba jarabadaa, nau ējūarã juma ārībudada idyi naarã b'ad'a awara b'eburuda. Bakuruda juma tu kēnabudada, ānimarã kobadada juma kenabudada, b'edada juma beabudada, ne jumaada kena wānada, aire sid'a fábrica waib'ubaba mau narī wānumuba juma ārībuda manaa. Mauba ādyia jarapanua namauba ūtaa bakuru, ānimarārã neē baida. Ara mauba dadyirãrã idyab'a biē duaneni manaa, maugud'eba dadyirãrã duanuberã.

3. Dadyidub'a

Ākōrē, ānimarā ume kadyirua obūda awara dadyira ara dadub'a kadyirua obarīa.

¿Sāwāburu ara dadub'a kadyirua obari? Nau krīchara bed'ea ab'aud'eba poya juma jaraēa. Bio kawai kareara naarā kawaida b'ua, sāwāburu, kārē karea Ākōrēba dadyira osida. Dadyia kawab'aida b'ua Ākōrēba biya b'a marēa, nekai b'a marēa, osida.

Biya b'abi jarad'ad'e kawaēne itua doped'a būda beunumeped'a loko kīrāka numeped'a, bed'ea kadyiruada bed'eanumeiburū, jumarā daid'e biē b'eya.

Paratada juma gataped'a nekoi sid'a neēa b'uiburu, ¿mama biya nika? Mauba dadyira kadyirua ob'ua. Parata edai karea bia migad'ad'e, ewari ab'aud'e, kārēsid'a nedoēne juma gataira bīa ēa. Dadyira mau edai karea bia traju pasad'ad'e (ūkurura parata edad'i karea beubadaa) mawānada biē gataiburū ara dadub'a kadyirua ob'ua.

Mau awara dewara ab'á b'ua berara ab'arika b'uda, dadyi unauinebemada.

Maurā mawāa: Ākōrēba dadyira ewariza drōa babi wābarīa. (Dewara druad'e puru dromane ūkuru kāpūrīarā poa zokarā droabadaa. Drōada kereburud'e ara idub'a beubadaa. Ādyira dadyi ēberā trajabada kīrāka trajad'akaa. Mau berā isabe drōa bad'akaa. Mau awara ādyira parata barab'ea berā mawā b'ebadaa. Sabarod'e, domia ewarid'e trajad'akaa).

Maune dadyirā tāenarā makuara droad'akaa. Wad'i warrab'eadā ūkurura beubadaa. ¿Sāwāerā mawābada? Dadyi ēberārā ed'aud'e bibara b'udad'a ai karea ewariza trajabarīa. Ni ewari ab'a bid'a unauna kīrīanakaa.

Mauba wad'i bio drōa bai naena ēpermedaba jidaped'a ūkurura jaid'abadaa. Ākōrēba dadyirārā ewari drasoā b'abi kīrīab'ua. Jumawāyā trajaburud'e ara dadub'a kadyirua ob'ua, domia (semana) ab'a jūeberud'e ewari ab'a unaubid'ad'e unauēa trajab'uberā.

Semanane ewari ab'a unauirā Ākōrē krīchaa. Idyia ewarira juma pārā amesia, dadyirā krīchakawa b'ead'a marēa. (Dadyi ēberāba ed'aud'e jarabadaa, ēberārā parata neēa kiruberā ewariza trabarīda. Bari dadyia bio krīchaiburū parata neēa b'uberā makua trajaya aiyē b'ua. Mau karea Ākōrēba juma biya dadyi duanu

ewarira pārāsia. Poaza jed'eko doce erob'ua. Jed'ekoza domia kimarē erob'ua. Domiaza ewari siete erob'ua).

Mau kawabudad'e dadyirā trajura biya od'a marēa kārē ewarid'e trajad'ida panūda, idyia b'a kārē ewarid'e trajad'iē panūda. Mauba dadyirārā ewari seibe trajad'ida kīrīab'ua ewari ab'a unaunida. Mau unaubudad'e idyi sid'a kūagad'iberā.

Mauda dadyirāba ījā od'aēburu idyida ara dadub'a kadyirua od'aped'a idyia b'a Ākōrē sid'a kadyirua ob'ua.

4. Ab'arikarā ume

Ākōrē kadyiru oburu awara, dadub'a kadyirua oburu awara, idyia b'a ab'arika ēberā ume kadyirua obarā.

Naarābema leccione kawasid'aa, dadyirāba naarā Ākōrēda kīrīanida panūda. Mau are, ara dadub'a kīrīanida panūda. Ara dadyi ēberāda ara dadyi kīrīab'u kīrāka kīrīaida. Mauba dewarabema ēkarraare kārēsid'a oē b'ud'e sewada wārāka jaraiburu dewarabemarā kadyirua oburua. Dyārā nekaib'u karea jaraiburu, dyārā trajabari karea jaraiburu, dewarabema biē b'u karea jaraiburu, dyārā neuda, ānimarāda kēnaiburu, ara dadyi ēberāda kadyirua oburua.

Mau sid'a āmanida Ākōrēba jarab'ua. Ed'aud'e dadyirāba krīchabadaa, dewarabema beaburud'eburu kadyirua oburuda. Bari mawāēa. Jesuba jarasia, dadyirāda dewarabema ēkarraare biē krīchaiburu idyia b'a dyārā beaburuka b'uaq'a asia.

Mauba mau sid'a amaida Ākōrēba kīrīab'ua.

Ākōrēba Kīrīab'ua

Ākōrēba id'ibema ēberārāa obi kīrīab'ua, kadyiruara amanida, kadyiruada kawad'iburu ab'ed'a idub'ud'ida mabe idyia jarab'u kīrāka od'ida. Ēberāba mau kīrāka oiburu ne biad'e b'ad'e wāidā jarab'ua. Bari idyia b'a ījāē buru biē nibad'e wāidā jarab'ua.

Judiorā sewada kadyirua idub'ud'aēa b'eadā borokuebi kīrīab'ea ununa karea idyia Juaua jarabisia:

";Dama ēberārā! ;Kaiba bārāa jarasi Ākōrē kīrūi zeburud'ebemada mirū wānamarēa? Kīrāipa b'ead'adua jumarāba kawad'amarēa bārāba krīcha kadyirua

amenaped'a krīcha biada edasid'ada..." (Lc 3.7, 8).

Maune ādyia ivid'isid'aa:

"¿Mawārā dairāba kārēda od'i?" (Lc. 3.10).

Maune Juaeba jarasia:

"Camisa umé erob'uba camisa ab'a diaida b'ua camisa neēab'ua. Idyab'a koi erob'uba koi neēab'ua diaida b'ua" (Lc 3.11).

Idyab'a impuesto ivid'ibadarāba ivid'isid'ad'e jarasia:

"Īpueto paratara bārāba ivid'id'ida b'ua kāyābara aud'uara ivid'irānadia" (Lc 3.13).

Idyab'a sordaorāba ivid'isid'ad'e bid'a jarasia:

"Dyārāba ne erob'ura ni ab'auda jārīrānadia biē od'i jarapanneba, ni dyi biē od'aēba biē osida jarapanneba, āteburu parata bārāba obadad'eba edapanneba bia b'ead'adia" (Lc 3.14).

Idyab'a Akōrēba maná diasid'ewarid'e jarasia:

--Mua nu diaped'a manada bājāneba jurruzuabiya. Bari bārāba ped'adia, bādyia kod'i dauchiabe.

Mawā jarad'ada ākuruba poya juma kod'aēda dyi kābāyā pesid'aa. Mau nurēma bad'a karea juma kiba biratab'ea basia, dyi manarā. Akōrēba mawā osia, idyia jarad'a kīrāka ĩjā od'aē berā.

Jābe

Ākōrēba krīcha ūbea nau leccione jarasia: Dadyirārā Ākōrē ume kadyirua obadada. Ab'arika ēberārā ume kadyirua obadada. Ējūane bara ume kadyirua obadada.

Mauba maugurā ume nebura obadada bed'ea aukwad'ia, jumarāda nekai, kapihia đuanani karea. Ed'aud'e krīchabadaa ab'abe itua dobarida, mia beabarida, naurā obarida, kadyirua obadada. Bari mawāēa. Juma dadyirāba atewa jaraped'ad'arā ume bid'a kadyirua opanua. Mauba mau kadyirua obariburū amaida Akōrēba jarab'ua.

ĀKŌRĒBA IDYI KAWABID'A

Naarābema leccione Ākōrēba obib'u bed'eada kawasid'aa. Mau kaid'o kadyirua obudad'e amabadada kawasid'aa.

Jābe zab'u leccione Ākōrēba idyi kawabid'ada kawad'ia. ¿Kārēneba idyira kawabisiba?

Akud'ia

Ākōrērā ni ab'auga ēberā unubada kīrāka ununakaa. Idyid'ebema bio kawad'i kareara zarea diabarā. Mauba dadyi krīchaba kawai karea jurub'aiburu bio zarea diaya. Bio kawad'i kareara Bibliad'e jarab'uda pīaka akūwānida panua, kārēneba idyira dadyirāa kawabisida. Wārāda idyira dadyirāa kawabisia.

Mau kawabid'adru, naurā bed'ead'e, "revelación" abadaa. Revelacioūrā griego bed'ea. Mau bed'eaba jarab'ua: ne meṛā erob'ad'ada jumarā daid'e kawabid'ada.

Narārā Ākōrērā mirū b'uka b'asia. Ni ab'auga aduapanasid'aa, sāvāburu ēberārā odyiasida ni, samaburu Ākōrē b'abarida.

Ewari ab'a Ākōrēba idyira juma kawabiida barasía. Mamaburu maarī ebud'aara kawasid'aa, ēberārā kārēneba uruda idyib'a Ākōrērā samaburu b'abarida.

Mauba nama Ākōrēba idyi kawabid'a abudad'e revelacionebemada jarapanua.

¿Idyia Ne Od'ad'eba Kawabisiba?

Ēkuruba jarabadaa, Ākōrēba: bajā, egoro, pusa, umadau, unubudad'e, mauneba kawabib'ud'a.

Bari judiorāba awara jarasid'aa. Jesús bed'ea ijāped'ad'arāba jarasid'aa, maurā b'eada Ākōrēba od'a kīrāka. Bari dadyia krīchaiē b'u manaa, maugud'eba Ākōrēba idyira kawabib'uda.

Atewa jarad'a kīrāka Ākōrērā dadyirāba poya

ḵawad'akaa. Wārāda bajārā, egorora, pusara, umadaura, Akōrē nekawa jarad'i kareaburu b'ea, dadyirāba idyira bio kūagad'a marēa (Ro 1.19).

¿Iwad'eba, Jaid'eba, Kaimokarad'eba, Kawabisiba?

Judiorā ējūa jurunibabasiid'a ewarid'e ēberā duananaburu ne jumaada ĩjābasid'aa, adivinanzada, kaimokarada, jaid'ebemada, iwad'ebema sid'a. Ed'aud'e maugud'eba "arid'e jarapanuana" abasiid'aa, Akōrēba kawabib'ura: idyia oya b'ura, od'ara, ob'u sid'a.

Idyab'a jarabasiid'aa, ne pasanumuneba Akōrēba kawabib'uda. Eberāba jari everreka numune jai kadyiruada niana abada kīrāka. Mamauba chīdau jed'eko kaita kob'u unubudad'e ēberā beuyad'a abada kīrāka, ādyia bid'a jarabasiid'aa. Jipa jaraburubara mia jarabari ĩjābada krīchadru eropanasid'aa. Mauba ara maugud'eba Akōrēba kawabib'udad'a abasiid'aa.

Mamauba ḵaimokara sid'a bio ĩjāpanasiid'aa. Kaimokarabudaza Akōrēba ādyia ne jarab'udad'a abasiid'aa. Mauba judiorā bid'a kaimokarara bio ĩjāpanasiid'aa. Bariburu mau karea Akōrēba ādyira bia kēaped'a ab'ed'a waa ĩjābi amasia (Lv 19.26; Dt 8.10-11).

¿Idyi Purud'eba Kawabisiba?

Ākōrēba israelitarā Egiptod'e esclavo panasiid'ad'e idyi nekawad'eba jumarā daid'e ēdru edesid'e ebud'a kawabisia. Bari mawā oi naena idyia ēberāda ab'a juru edasia mau Abraham manada. Maugud'eba jumarāba kawad'a marēa Akōrērā zokai b'uda.

Ewari ab'a Akōrēba Abraaāa jarasia:

--Bu ējūarā amedua, bu ēberārā sid'a idyab'a bu zeza de sid'a mua ējūa diaburu mau wā marēa. Bu warrarā ume mua puru dromada oya; bura ne bia barabiya, bura trūb'ugabiya, bura ne bia baya dewarārā mau. Bu bia jarabudara ne bia barabiya, bu biē jarabudara kadyirua wābiya. Bud'eba nau ējūane duanu ēberārārā juma ne biada diakuaya (Gn 12.1-3).

Mau puru Egiptod'e esclavo duanu ēdru edesid'e Akōrēba biara idyi nekawara kawabisia (Ex 19.4; 20.2; Sal 81.10; Am 2.10; Os 11.1; Ex 6.7).

Akōrēba mawā purua kawabisimina, puruba ebud'a

unuē baped'a ni bio kawaē basía. Puruba Ākōrērā ādyi ēdru edad'aka ĩjānaē basía. Adyi ume kīrāpita bed'easimīna, ĩjānaē basía. Ādyia jarasid'aa, ēberāba ādyia bed'eaida biarā b'uda.

Mauba Ākōrēba idyi bed'ea jarabadada, mau profeta manada jērusía, mauguba ādyia jara marēa. Profetaba puru nokora, idyiab'a puru sid'a kēabasia, kadyirua opanu kawabudad'e. Jipa jaraburubara profetara Ākōrē kawabibarida b'asia (2 R 17.13; Jer 7.25; Os 6.5; 12.10).

Mauba dadyirā bid'a profetaba jarad'ara, "Jāurā naenaburu mawā jarasid'ama" ad'iē panua.

Ākōrēba obari bad'ara wārāda osia. Mau berā dadyirāba kīrākuitaburu akud'ida panua, Bibliad'e jarab'eara.

¿Kārē Karea Idyira Kawabisiba?

Ākōrēba dadyirāa kawabisía idyi kūagad'a marēa. Idyi bio kawad'a marēaburu kawabisía. Bajāne idyi b'abari ējūarā sāvāburu b'uda, kairādrū mama duanabari bio kawad'a marēa kawabisía. Idyi ume nibad'i karea panurā, kīrāipa idyira jurud'a marēa jarasia.

Mama idyi puru biya duanani sid'a jarasia. Idyiab'a, sāvāburu purura idyi ume trajad'ida panu sid'a jarasia (1 S 9.17). Idyiab'a, sāvāburu idyira kūagad'ida panu sid'a jarasia. Mau berā idyia jarasia, idyira bed'ea b'usida idyi Warra diabuei karea.

Wārāda Ākōrēba idyira ēberāa kawabisía. Ejūaba, pusaba, umadauba juma nama bara unubadaba idyi nekawara jarapanua. Israelitarā ume od'aba jarab'ua: Ākōrērā Ākōrēda, idyira wayad'ida.

Mau berā idyira dadyirāba kīrīaneba, wayad'eba, so puad'eba kūagad'ida panuda.

Jesuba Kawabid'a

Ākōrēba idyi purua kawabi karea b'ad'ara Jesud'eba juma kawabisía (He 1.1, 2). Ākōrēba dadyirā tāena ēberā ab'a diabuei jarabari bad'ara wārāda diabuesía.

Idyira ebad'a bājāneba angele kīrāka zeē basía. Ara dadyi ēberā warra tobada kīrāka tosid'aa. Mau tod'i

naena Ākōrē Jaureba, (angelerā bid'a), jarasid'a manaa, sāvāburu idyira b'ad'e zeida.

Idyi nama b'asi ewarid'e jarasia, idyira puruba jidad'aped'a bead'ida, ewari ūbea b'ad'a karea wayakusa piradrūida. Idyia jarad'a kīrāka juma pasasia, maurā Ākōrēburu mawā jarad'aberā.

Idyi nezokarā doce edad'arā kīrāpita jed'eko ab'a ēsādra b'asia, idyi wārāda piradrud'a kawabib'ūda.

Narārā idyi nezokarāba Ījānaēa panasid'aa idyi wārāda piradruburura. Mawā panebudad'e ādyi kīrāpita nekoida barasía idyīab'a idyi kakua sid'a tābisía. Mawā oburud'eburu jumarāba Ījāsīd'aa idyira bēwārāēda mawā b'ūda. Mauba ara ādyi kīrāpita Ākōrēba idyira bajānaa edesia. Mau kawabudad'e jumarāba krīchabadaa waa neēda Ākōrēba dadyirā tāena dadyirāba ununaka oburura.

Ara mauguba ebud'a jarab'ua idyira zokaiḅ'ūda idyīab'a idyīaburu dadyirārā akub'ūda. Mau berā Ākōrē kīrādyuburiara ebud'a kawasid'aa (He 9.26; 1 P 1.20).

Jesuba mawā jarad'aē bara dadyirāba poya kawad'aē bakasía. Akudua budyia Jesuba eya noko jarasid'e idyia parabolad'eba jarasid'e, ēberārāba jarasid'aa: "Ni ab'auba nau ēberāba jaradiab'ū kīrākara neēa" asid'aa.

Maugud'eba idyia jarasia, idyira Ākōrē Warrada, idyira Umakīrā Warrada, idyira Ākōrēba juruedad'ada (Mesías) mabe idyira Ākōrē Nezokada.

Mauba Jesura ēberā kīrāka b'aped'a idyīab'a Ākōrē kīrāka bid'a b'asia. Eberāba poya okada idyia poya osia: beud'ada piradrubisía (Jn 11.38-44). Dyikoda waib'ua eababisía (Jn 6.1-15).

Mauba Jesura dadyi Edruedabarida b'esia. Bibliaba ab'abe dadyi Edruedabarida jarab'ua. Idyi nezokarā bid'a ēberārāa mawā jaradiasid'aa. Ākōrē nezoka José ume bed'easid'e jarasia, idyi trūrā Jesús ad'ida idyi puru kadyirud'e duanūda ēdruedaiberā (Mt 1.21). Pastorerāa jarad'e wāsīd'ad'e bid'a jarasid'aa, dadyi Edruedabarira tosid'ada (Lc 2.11). Ara dyi Jesús bid'a, idyi puru aduad'a ēdru edad'e zesida jarasia (Lc 19.10).

Maū berā Jesudru dadyi Edruedabari araad'a asid'aa. Juan bid'a ara mau kīrāka jarasia, dyi Ījābudara ēdrud'ida, dyi Ījānaērā beud'ida (Jn 3.16-17).

Idyab'a idyi discipulorã bid'a dadyirã tâenarã ab'abe dadyi Êdruedabarira b'uda, waa neëana, maugud'eba dadyi Êdruirã asid'aa (Hch 4.12).

Äkõrëba b'arima zokarã dadyirã drõarãa idyia jara kîrîab'ad'ara profetarãneba jarasia. Bariburũ id'ibema ewarid'e Äkõrëba idyi Warra Jesud'eba jarasia (He 1.1-2). Idyia mawã Äkõrëbã dadyirãa kawabiburuberã, dadyirãba kawasid'aa idyira Äkõrëda.

Mau jaradiaburu awara, idyira nama dãrãi karea b'ad'aë berã, poa ùbea kawabib'ad'a karea, wayakusa dyi Zeza maa wãida kawab'ad'aberã, dadyirãrã idub'a ameëda jarad'aberã dadyirã tâena äba b'a marëa idyi Jaureda (Espíritu Santo) diabueida jarasia. Mau Jaureba Äkõrëba wad'i ob'ara, Jesuba od'ara ebud'aara kawabiida jarasia.

Wãrãda mau Jaure zeï jarad'ara, Jesús bajãnaa wãna karea, domia ab'a baburud'e idyi nezokarã juma Jerusalén purud'e äba dyi juretab'ud'e kawaëne bajãna jururua buebaped'a ädyi duanu ùrũ b'aed'e zesia. Mamaburu ädyi krîchara evaburukasía idyiab'a Äkõrëba od'ara kawasid'aa.

Mauba ädyia bio kawasid'aa, Äkõrëba wãrãda idyi kawabid'ara kawabudada. Tîabe Äkõrë bed'ea jarabadaba druaza maurã jarad'e wãsid'aa (Jn 20.21). Äkõrëba karebaburuberã maurã juma kawasid'aa. (Ara mawã jarani bed'eada bio kawad'a marëa dyabarãba mau bed'eada kartad'e zokarã b'usid'aa).

Äkõrëba jãwã b'aped'a idyi ume duananã marëa juma idyi b'abari maa edeida jarasia. Mawãburu Äkõrëba dadyirãa idyira kawabisia.

Mauba

Narãrã Äkõrëã ni ab'aua aduapanasid'aa, säwãburu ni, samaburu b'abarida. Êkuruba jarabasid'aa bajãba, umadauba, pusaba jarab'uda Äkõrëã b'uda. Bari mawãëa. Idyia biara kawabisia Israelitarã Egiptod'e esclavo duanu êdru edesid'e.

Jesuba juma osid'e biara kawasid'aa. Äkõrëba Jesud'eba idyira kawabisia, ab'abe idyidru kũagad'a marëa, idyi bed'eada ïjã od'a marëa. Dewara bed'eara ni maarï bid'a ïjãrãna marëa jarasia. Mau kareaburu Äkõrëba idyira kawabisia.

ORACION

Dewarabema leccione kawasid'aa, Ākōrēba idyi kawabid'ada. Jābe nama oración bed'eada kawad'ia. Bari naarā Jesuba jarad'ada akud'ia.

¿Kārēda oración abada? Oracioūrā: Ākōrē ume bed'epanuda mawā jarabadaa.

Jesús nama ud'a nibasid'e jarasia, idyira Ākōrē Warrada. Mauba Ākōrēba jarab'udru idyia o nida. Dyi Zezaba jarab'u kīrāka juma o niana asia.

Mauba idyi wāburuza idub'a āyā wāped'a dyi Zeza ume bed'eabasía. (Ed'aud'e jumarāba ūrībasid'aa, dyi Zezaba panoburura). Mauda mawā b'asiburu dadyirārā biara Ākōrē ume bed'ead'i karea jarud'ida panua, Ākōrē Warrada dyi Zeza ume bed'eaērā b'aka bad'aberā.

Ākōrē warrarārā idyida Idyi ume ewariza bed'eabadaa idyi krīchada dia marēa, dadyirā kareba marēa, kīrādyuburia marēa, krīcha biada dia marēa. Mawā b'ea kareburu dadyirārā idyi ume ewariza bed'eabadaa.

Maune Idyira dadyirā kaita b'uda jarabaría mauba ne maaría karea idyiburu ivid'id'ida jarab'ua. Jipa jaraburubara idyia dadyira idyi warra kīrāka erob'ua (Cr 17.13).

Mau berā Jesuba jarasia:

"Idyi edaped'ad'ara Idyi sod'eba ĩjāb'earārā idyia b'usia Ākōrē warrarāda b'ead'amarēa. Maugurāra tod'aē basía oad'eba, idyiab'a nau kakuaba kīrīab'ud'eba, idyiab'a ēberāba kīrīab'ud'eba tod'aē basía, āteburu Ākōrēba kīrīab'ud'eba tosid'aa" (Jn 1.12-13).

Oracioūrā Zokarā Baraa

Oración abudad'e krīcha. zokarā b'uda jarabadaa berara ab'arika b'eada. Kīrāipa jaraiburu krīcha ab'a b'uda kāpūrīaba kīrādewara jara wābaría. Budyia akudua ed'aud'e ara dyi oracioūda: súplica, intersección, acción de gracias, alabanza, adoración, confesión abadaa.

1. Adoración

Ākōrē ume bed'eapanune Ākōrērā adorapanuana abadaa. Ākōrē nekawada kawaped'e wayad'eba idyi kīrāpita idyi bed'ea ījāb'ud'eba kūagab'uda mawā jarabadaa.

Daniel 4.34-35d'e jarab'ua, reyba Ākōrērā bio kawasía, idyi kīrākara bajāne neē baped'a ni nama ud'a bid'a neēda. Ab'ed'a Idyi kīrāpita wayaaba bed'ea dyuburia takeresia. Ākōrē kīrāpita kawaē basía, kārēda oida. Maudru Ākōrē adorab'ud'a abadaa.

2. Confesión

Nau bed'eara jarabadaa kadyirua barab'uda jumarā daid'e neburūda. (Dadyia Ākōrē nekawada bio kawad'a karea wayaaba bed'ea dyuburia bed'eabaría). Kadyirua obari jaraburūda "confesión" abadaa.

Mama Ākōrē ume bed'eab'ud'e sod'e kadyirua barara merāēa juma Ākōrēa neburubadaa. Ed'aud'e kadyiruada dadyia Ākōrēa jaraē buru ara dadub'a biē wābaría.

Daviba kadyirua osid'e, Ākōrēa jaraē basía. Mawā jaraē bad'a karea idyia kawasía idyi b'uvurera juma poaburūda. Wārāda kadyirua od'ada merā erob'eiburū dadyira biya b'akaa.

Mauba Ākōrē ume bed'eaburud'e juma dadyi kadyiruara jarabadaa idyia dadyira kareba marēa. Ed'aud'e ēberāba kadyirua od'ara jaraēaa, idyi ēkarraare jarad'ida krīchaped'a. Bariburū Ākōrēba kīrīab'ua dadyirāba Idyía merānaēa jarad'ida:

"Dadyirāba kadyirua oped'ad'ada Ākōrēa jarad'iburū, Idyira bed'ea ab'a b'uberā idyīab'a jipa ob'uberā, Idyia dadyirāba kadyirua oped'ad'ara kīrādoaya, idyīab'a juma biē oped'ad'a sid'a suguya" (1 Jn 1.9).

Kadyirua Ākōrēa jaraburud'e jarabadaa: Ākōrē ume, ānimarā ume, ējūa ume, ara dadyi ab'arikārā ume kadyirua od'ada. Maunebemada Ākōrēa meraē jarabadaa. Mau merāēdru kāpūrīa bed'ead'e "confesión" abadaa.

3. Súplica

Ākōrēba biē orā marēa mabe juma kīrādoā marēa, dadyi sod'e kadyirua b'ura mabe juma kīrādyuburia marēa ivid'ib'ada mawā "súplica" abadaa. Kīrāipa jaraiburū Ākōrēa bed'ea dyuburia bed'eaida "súplica" abadaa. Mateo 7.7d'e mabe Filipenses 4.6d'e bid'a akud'ia. Mama jarab'ua:

"Ivid'id'adua, mabe Ākōrēba diaya. Jurud'adua mabe ununía, ed'a wābada ma trūnadua, mabe ewaya. ...jumawāyā krīcharānadua, āteburū Ākōrēa juma jarad'adua bed'ea dyuburiad'eba idyiab'a idyira bia b'ua ad'adua" (Idyiab'a akudua: Ef 5.20; Sal 116; Ex 15.21).

4. Intersección

Dyārā biē wāne Ākōrēs bed'ea dyuburia ivid'id'ada, idyiab'a bia wā marēa Ākōrē bed'ea dyuburia bed'ead'ada "mawā" jarabadaa.

Abraaūba Lot karea Ākōrēa bed'ea dyuburia ivid'isía, Ākōrēba Sodomarā Gomorra babuei jarasid'e. Bari Abraaūba Lot mama b'ura bio kawab'asia. Mauba idyia Ākōrēa ivid'isía, idyi bed'ea ījāpanuda mama panu kawaburud'e, sāvā oi kawaya.

Maune Ākōrēba jarasia, wārāda mawā panuburu idyia beaēana asía. Abraaūba mawā ūrīna karea Lot karea bed'ea dyuburia bed'easía, Loda idu āyā ēdru bue marēa. Abraaūba miasē ivid'iburud'e Ākōrēba bia b'udad'a aped'a Lora idu ēdru buesia (Gn 18.20-33).

Idyiab'a Ākōrēba Israel ādyi kuvuru zarea karea juma kenai jarasid'e Moiseba Israel karea bed'ea dyuburia bed'easía juma bearā marēa (Ex 32.11-14).

Maune Ākōrēba jarasia, bua bed'ea dyuburia bed'eaburuberā idub'uyad'a asía. Maudru naārā bed'ead'e "intersección" abadaa.

5. Acción de gracias

Nau bed'eaba krīcha awara jarab'ua. Ākōrē ume bed'eab'ua awara b'ursid'ad'eba Ākōrē ume bed'eaida jarab'ua. Maurā: bursid'ad'i ewari obadada mawā jarabadaa.

Dadyirāba mau kīrāka od'akaa. Āiberā dadyirāba mawā poya od'isikada! Akōrēba ne bia diad'a karea b'ursid'aaba juma āba nekobadada "mawā" jarabadaa.

Mau obudad'era ab'a Akōrēa bia jarad'i kareaburu mawā obadaa. Akōrēba ne bia diad'a karea (parata b'ea karea, dyiko b'ea karea, neu biya zaubid'a karea) ne juma bia diad'a karea āba jurebadaa.

Ākōrēba judiorāa ējūa diad'a karea ewari ab'a edad'aped'a āba jurebadada idyab'a mawā jarasid'aa. Mau ewarira dyabarā ume aba b'ursid'a jurebada ewari obadada mawā jarabadaa (Ef 5.20; Sal 116; Ex 15.1-21).

6. Alabanza

Dadyi so b'ursid'a trūabid'eba, idyab'a Ākōrērā kūaga jarabadada "mawā" jarabadaa (Ef 5.20). Kīrāipa jaraburu alabanzara trūabia, Akōrē mesrāa, ne kawaa, Akōrē bia jarad'i karea.

Dadyirā tāenarā kīrābiara trūanakaa. Bari itua doduanene ara ādub'a ūmakīrā kīrāka jarad'i karea jaratrūabadaa.

Maune judiorāba itua dod'aēa panuba, kīrābia Ākōrēdru mawā trūa jarabasiid'aa.

Mawā bid'a dadyira Ākōrē ume bed'eabadaa. Mauba oracioūrā zokarā baraa. Maurā jumaena Ākōrē kūagad'id'ebemaa, krīchad'eba, bed'ead'eba, sod'eba, trūabid'eba bid'a.

Ākōrēba Panobariba?

Jābe nama ara ab'ari krīchada kīrādwara akud'ia. Jumarāba krīchabadaa, Ākōrēa ivid'iburera juma panokada. Ed'aud'e jarabadaa, Ākōrēa ivid'id'ara jūabibarida. Idyab'a jarabadaa, ed'aud'e Ākōrēba ab'ed'a panokada.

Dadyia bio krīchaiburu Ākōrēba panoidru panobaría idyab'a jūabiiburu jūabibaría. Idyab'a panoēburu panokaa. Mauba ūkuruba jarabadaa: "Mua baría Ākōrēa ivid'ikirumina Ākōrēba panoēa b'ua. Mu marā, murā kadyiruaba birab'uka b'ua. Mauba Ākōrēba ponokaa.

Bari mawāēa. Dadyirāba kawapanua Ākōrēba panobarida, ūrībarida, kawab'uda, dadyia ividid'ara.

Ed'aud'e jarabadaa, Ākōrēba juma diakada. Ed'aud'era, Ākōrēba juma diabariad'a abadaa. Idyab'a jarabadaa, Ākōrēba jūabibarida dadyia ivid'id'ara.

Jābe Bibliad'e akud'ia Ākōrēba kasa panobarida dadyia ivid'id'ara.

1. Ed'aud'e Ākōrēba juma panobaría

Samuel papaba, Ākōrēba warra dia marēa ivid'isid'e, wārāda Ākōrēba ūrīped'a warra ab'a diasia (1 S 1.19-20).

Idyab'a Salomoūba krīchakawa Ākōrē puru ume trajai karea ivid'isid'e, Ākōrēba juma krīchākawara diasia (1 R 1.8-12).

Idyab'a Jesub'a Ākōrēa pusa kirunumu tumabi marēa ivid'isid'e, ab'ed'a pusara tumasia (Mr 4.39).

Mu krīcha marā Ākōrēba juma panobaría, idyia ob'u kīrāka dadyia ivid'iburud'e. Ed'aud'e Ākōrēba juma panobaría, dadyia wārā arada, soba, ivid'iburud'e. Wārāda dadyia bio akuiburu Ākōrēba juma panobaría.

2. Ākōrēba jūabibaría

Ākōrēba juma panoburu awara idyab'a dadyia ivid'id'ara jūabibaría. Akudua Profeta Habacuda dyi dromarāba ēberārā bia beapanu karea, ēdru eda marēa ivid'isid'e, Ākōrēba jarasia, pīakaburu oida. Idyia kawab'ud'a asía, Habaucuba, kārēda obi jaranumerā. Mawāmina idyia pīakaburu oyad'a asía (Hab 1.1-17; 12.14). Jipa jaraburubara Ākōrēba jarasia: jūaduma Habacuc, ¿kārē karea isabe obi jarab'u?

Bibliad'e zokarā baraa Ākōrēba jūabi jarad'ara. Idyia ivid'ibudad'e isabe panoē basía, pīakaburu osia. Ed'aud'e poa zokarā jūabisía panoi karea.

Bari Samuel papa umerā, idyab'a Salomón, Jesús umerā mawā oē basía. Ara ivid'ibudad'e diasia, ni mawā poa zokārā jūabiē basía. Dadyi aduab'u marā Ākōrēba ab'auda biara kīrīab'uka zebaría. Bari mawāēa. Jābe dewarabema krīchada akud'ia.

3. Ākōrēba panokaa

Ākōrēba jūabiburu awara ed'aud'e ab'ed'a panokaa. Akudua Eliaba idyi bea marēa ivid'isid'e Ākōrēba beaē basia. ¿Sawāerā beaē basi? Ni ab'auga aduapanua (1 R 19,4-5).

Pablo bid'a Ākōrēa b'arima ūbea idyi so pua opau jōbi marēa ivid'isid'e Ākōrēba, jarasia, jōbiēda. Warāda jōbiē basia (2 Cor 12.7-9). ¿Sawāerā Ākōrēba panoē basi? Ni ab'auga kawad'akaa, sāvāerā Ākōrēba Pabloba ivid'id'ara diaē basida. Pabloba jarab'ua idyia b'arima ūbea Ākōrēa ivid'iburūda, mawāmina Ākōrēba panoē basi manaa. Bari Ākōrēba kawabarā idyia diaēnerā, kārē karea diaēda.

Bibliad'e jarab'ua Ākōrēba panokada irúa biē ivid'ibudad'e ni krīcha ab'aud'eba ivid'id'aēne (Stg 1.6; 4.3). ¿Kārēme bu maarā? Bu maarā, ¿wārāda Eliaba Pablo bid'a arid'e ivid'id'aē basid'aba? ¿Sāvāerā Ākōrēba jūabibari, dadyia ivid'iburud'e? ¿Sawāerā Ākōrēba panoka, idyia ivid'ibudad'e? Jābe ara budub'a krīcha jaradua, sāvāerā Ākōrēba panokada.

Jābe Krīchad'ia

Jābe, ¿kārēda krīchad'i? Dadyirāba kawasid'aa Ākōrē ume bed'ead'ida panuda, dadyirāra idyi warraberā. Nama barara idyid'eberā mauba Idyia ivid'id'ida panua ne od'i naena.

Idyia b'a kawasid'aa Ākōrē ume bed'eabudad'e idyidru dadyirāba kūagapanuda. Dadyirāba ne jumaane idyira kūagad'ida panuda. Mau sid'a wārāda soba od'iburu Ākōrēba biya jaraya.

Ākōrēba idyia ivid'ibudad'e ed'aud'e idyia jarabarā, dadyirāba jūanida idyia oida, bari piakaburu. Bari ed'aud'e juma panobarā. Maurā mawā: idyia oi kīrāka dadyia ivid'iburud'e ab'ed'a panobarā. Bari idyia b'a panokaa, idyia kīrāb'u kīrāka ivid'iēne. Mau berā idyia jarab'ua, dadyirāba ivid'id'ida panuda Ākōrēba kīrāb'u kīrāka. Mawā od'aēburu Ākōrēba panoēa.

BIBLIA

Zab'u librozaked'e lección kīmarē bed'eabudaa. Narārā Ījā oi bed'eada kawasid'aa. Tīabe kadyirua amabada krīchada kawasid'aa. Mau are Ākōrēba idyi kawabid'ada kawasid'aa. Mamawa Ākōrē ume bed'eabadada kawasid'aa.

Jābe nau leccione Bibliad'ebemada kawad'ía, Biblia dadyirā tāena jūenada. Idyab'a Bibliaba jarab'ada kawad'aped'a dewarārāa jarad'id'ebemada kawad'ía.

¿Samawa Bibliara Uru?

"Biblia" bed'eara griego bed'ead'eba urua. Mauguba jarab'ua: libro kaibeada wa librozakeda.

Mawā jarabasid'aa narārā Bibliara ab'a ab'a b'ē-b'ead'aberā. Dyi ab'a ab'a b'ab'ead'a kartara royo abasid'aa, ne buratad'a. Mau kartara papiro e jod'ad'a basía. (Dyi papiroa joropo kīrāka b'ea. Maurā Egiptod'eburu baraa. Namarā neēa).

Idyab'a pergamino abasid'aa, paka, oveja, kabra e eatad'ad'a. Mawā jarabasid'aa Pérgamo purud'e obada bad'aberā.

Dadyirāba Biblia eropanērā, narārā jāwā b'aē basía. Idyab'a dadyiraba id'i Biblia abada kīrāka trūjarad'aka basía. Ara jāwā "Ākōrē bed'ea" abasid'aa. Mauba nama mau "Ākōrē bed'ea" aburad'e Bibliada jarab'ua.

Ākōrē bed'eara narārā judiorāba neburu basid'aa ādyi warrarāa. Dadyirāba: kuriva, b'egi, imama kūeto neburubada bad'a kīrāka. Bariburu Ākōrē bed'eara judiorāba kuriva kūeto neburubada bad'a kayāabara wārā arāda neburu basid'aa. Kūeto kīrāka jarad'aka basía. Ākōrēba krīcha diabasía arid'e neburud'a marēa (2 P 1.20-21).

Mau berā Bibliara ādyia baridua libro kīrāka b'ūēda jarabasid'aa. Ādyi maarā mama ed'a jarab'eara ādyi jipa b'ead'a marēa jarab'ada, idyab'a kadyiruad'e

b'aeburud'e jipa jarai karea b'uda jarabasiid'aa (2 Ti 3.16-17).

Dyi B'aped'ad'a

Poa zokarã b'asia Åkõrẽ bed'ea mawã neburu ninarã, kartad'e b'ud'aãa eropanurã. Mawã pananaped'a ådyia Åkõrẽ bed'eara kartad'e juma b'ud'ida jarasiid'aa. Mamawa Åtaaburu Åkõrẽ bed'eara pïaka ådyia kartad'e b'u wãsid'aa (Is 30.8; Jer 29.1). Åkõrẽba kïriab'asia idyi bed'eara dadyirã bid'a kawad'aped'a idyira biara kũagad'ida idyib'a dewarãrãa bid'a jaradiad'ida. Mawã b'u edebudad'e Åkõrẽ bed'eara juma b'usid'aa. Mau juma b'ud'aped'a idyib'a åba b'aped'adru, Biblia asid'aa.

Dyi b'aped'ad'a ëberãrã zokarã baraa. Åkuruba jarabadaa Moiseba dyi naarãbema librora b'usida: Génesis, Exodo, Levítico, Números, Deuteronomioda. ¿Sawãerã Moiseba b'usiad'a asid'a? Maugurã librod'e, Moiseba israelitarã Egiptod'e duananada ëdru eded'ada neburu b'uberã, Moiserã Åkõrẽba trãnada bio kawapananaberã, idyib'a Moiserã Åkõrẽ ume bed'eabari bad'ada kawapananaberã, Moiseba b'usiad'a jarasiid'aa. Moiseba od'ada ed'a jarab'eaberã mawã b'usiad'a asid'aa.

Moiseba b'uburu awarã, profetarãba Åkõrẽ bed'eara kartad'e busid'aa. Åkõrẽba profetarã idyi bed'ea jarad'a marãa trãbasia. Mauãba ådyira purua Åkõrẽ bed'ea jarabari basid'aa. Åkõrẽba jarabari bad'ara ådyia ëberãrãa juma jarabasiid'aa. Aramau bed'eada ådyia kartad'e b'ubasiid'aa.

Mauba puruba bio kawapanasiid'aa mau bed'ea jarad'ara mau profetaba jarad'ada. Mauba ara dyi b'ud'a trãne dyi kartara trãbasid'aa. Mau berã Bibliara dadyirãba ëberã trãne b'ub'eada unubadaa: Isaías, Jeremías, Daniel, Amós, Jonás.

Profetarãba b'ubuda awarã, dyi discipulorãba b'ubasiid'aa (Jer 36.4). Bariuru mau discipulo trãne mau kartara trãnaka basia. Bari idyida, dyi profeta trãneburã trãbasid'aa. Ed'aud'era ådyia kawad'aka basia, kaiburu mau kartara b'usida, dyi discipuloba, wa dyi profetaba wa baridua ëberãba.

Mawã kawad'aã bad'a karea kïrãkuita lebasid'aa dyi kartara. Mawã lebudad'e mau profetaba jarad'a baichia b'uburu, aramau profeta trãne dyi kartara

b'ubasid'aa. Isaiás librorā mawāburu b'ua. Capitulo 1 a 39ra Isaiaba b'ud'a. Maune capitulo 40 a 55ra dewarauba b'usía. (Bari aduapanua kaiburu b'usida). Capitulo 56 a 66ra idyab'a dewarauba b'usía. (Bari ni ab'aua kawad'akaa kaiburu b'usida). Mauba Isaiaba jarad'a kīrāka juma āba b'ukarīnaa (Is 39, 40, 56).

Mamawa karta b'upanu awara b'ea basía, "dyi B'ubada" manada. Libro juma soresore b'eburud'e dewara karta dyivid'id'e b'ubadada. Idyab'a b'ub'ud'e bid'a letra ab'a āi b'usira wayakusa dewara karta dyivid'id'aa b'ubasid'aa. Mawā obasid'aa Ākōrē bed'ea juma arid'e b'u eropanani karea.

Maurā judiorārā Ākōrēba jumaena karebasía idyi bed'ea biya b'ud'aped'a eropanana marēa (2 S 23.2; Jn 14.26; 1.20-21). Mawā b'ubedamina Bibliara dadyirāba jūepanu kīrāka eropananaē basía. Jumaena ab'a ab'a b'u eropanasid'aa.

Biblia Aped'ad'a

Ed'aud'e dadyia ivid'ibaría, Ākōrē bed'eara kairā bed'ead'e b'usid'ada. Bibliara hebreo bed'ead'e b'usid'aa. (Hebreora judiorāda mawā trūbadaa). Ūkuru arameo bed'ead'e b'usid'aa. (Arameorā judiorā kāyāabara awara b'ea. Mau ewarid'e jumarāba mau bed'eara bed'eabasid'aa. Mau berā mawā b'u b'ea). Arameo bed'ead'e zokarāē (Jeremías 10.11: Daniel 2.4-7, 28; Esdras 4.8-18; 7.12-26) b'usid'aa. Dewarārārā jumaena hebreo bed'ead'e b'usid'aa.

Hebreod'e, Arameo bed'ead'e b'uped'ad'adru Antiguo Testamento abadaa. Antiguo Testamentoba 39 libros erob'ua.

Poa zokarā baburud'e hebreod'e b'ub'uda griego bed'ead'aa b'usid'aa. (Mau ewarid'e griego bed'eadru bed'eabasid'aa. Griegora judioēa ni arameoēa ādyira dewaraa). Idyab'a griego bed'ead'e b'usid'aa. Mau sid'a ab'a ab'a b'u wāsīd'aa. Mawā b'ub'ead'adru Nuevo Testamento asid'aa.

Nuevo Testamentod'e Jesuba jaradiad'ada b'u b'ua. Idyab'a naarā iglesiaba od'a sid'a b'ub'ua. Mamawa nau ewari jōinebema sid'a jarab'ua. Testamento bed'eaba jarab'ua: Ākōrēda ēberā ume bed'ea b'ud'ada.

Mawã eroninada poa zokarã b'asia. Dãrãburud'e dyabarãba krĩchasiid'aa Testamento Drõada, Testamento Dyivid'i ume ab'ed'a ãba b'ud'ida, libro ab'abe b'e marẽa. Wãrãda mawã osid'aa. Mau b'uped'ad'dru dadyirãba Biblia abadaa. Berara cuatro (4,000) mil poa edesia juma ãba b'ud'i karea.

Bibliaba ne kĩrã jumaa krĩchada jaradiab'ua. Mama b'u b'ea: Akõrẽba ãberã od'adada. Ëberãrã Akõrẽ bed'ea ïjã o marẽa nau ãjũane amenada idyib'ã nau ãjũa waga marẽa b'ud'ada. Ëberãba Akõrẽ bed'ea ïjã oẽ bad'a karea Akõrẽba igarad'ada, Akõrẽba idyi Warrad'eba ãberãrã ãdru b'ud'ada jarab'ua. Dyi ïjã oẽrã ãdruẽda dyi ïjã ob'udru ãdruida jarab'ua. Id'ibema Akõrẽ purura iglesiada. Iglesiaba Akõrẽ bed'ea druaza jaraped'a idyib'ã idyi discĩpulo od'a marẽa amenada jarab'ua.

Antiguo Testamentod'e judiorãba juma kawapanasiid'aa Akõrẽba oira. Mauba Nuevo Testamentod'e Akõrẽba Jesusd'eba od'ara ebud'a kawasid'aa.

Dyabarãba libro ab'a ãba b'uped'ad'a karea mau librod'e ed'a jarab'eada juma idyib'ã ab'a ab'a akuwãsiid'aa, kãrẽda mama jarab'ea kawaya. Maune ãdyia kawasid'aa Antiguo Testamento librod'e b'u b'eada leyd'ebemada, historiadi ebemada, poesiad'ebemada, profetarãba b'uped'ad'ada jarab'eada. Mauba maurã libroda ab'a ab'a akud'ia.

Testamento Drõa

1. Leyd'ebema libro.

Mauba Genesida, Exododa, Levíticoda, Númeroda, Deuteronomioda, "Leyd'ebema libro" abadaa. ¿Sawãẽrã mawã jarabada? Mawã jarabadaa maurã librora leyd'ebemada jarab'eaberã.

Genesiba Akõrẽba ãjũa od'ada, ãberã dopapaba kenanada, ãberã bed'ea zokarã b'ud'ada, Abraham trũnada, Israelitarã idyi bed'ea jara marẽa edad'ada, jarab'ua. Exodoba, Israelitarã Egiptod'e duanu ãdru ãdped'ã idyi ley diad'ada jarab'ua. Maune Leviticoba Akõrẽa culto od'id'ebemada jarab'ua. Numeroba Egiptod'eba ãberãrã zokarã ãdru wãnada jarab'ua. Deuteronomioba ara ab'ari leyda ãrũ jarab'ua.

2. Historid'ebema libro

Josueda, Jueceda, Rutda, Samuelda, Reyeda, Crónicada, Esdrada, Esterda, "historiad'ebema libro" abadaa.

Maurã libroba: Israelitaba oped'ad'ada, ãkõrẽba ãjũa diad'ada, Israelitarã ãjũane dyi bororã pananada, jarab'ua. (Historia bed'eaba: naena ãberãrãba obada bad'ada id'ibema krĩchad'e jarad'ida jarab'ua. Mauba historia bed'ead'e wãrã arada jarab'ua).

Josueba israelitarã Moisés beud'a karea Canãan druad'e eded'ada jarab'ua. Maune Jueceba israelitarã nokorãba karebabada bad'ada jarab'ua. Samuelba israelitarã reyrã ume trajaped'ad'ada jarab'ua. Reyeba, reirãba oped'ad'ada idyiab'a kãirã reyda mama trajad'ada jarab'ua. Dewarãrãba israelitarã trajaped'ad'ada jarab'ua.

3. Poesiad'ebema libro

Joda, Salmoda, Probervioda, Eclesiasteda, Cantãreda, "libro de poesía" abadaa.

Mau librod'e judiorãba ãkõrẽ nekawada ãdyi ãdru edad'a karea, idyiab'a ãdyi wagab'u karea, trũabid'eba jaratrũaped'ad'ada mawã jarabadaa. Mau awara ãkõrẽ kĩriãda, idyi sobiada jarapanua. ãkõrẽ kĩrãka nama ud'a neẽda trũabid'eba jarab'ua. Poesiara berara trũabia.

4. Profeta Librorã

Profetarãba b'u ameped'ad'adru, "Los Profetas" abadaa. Ab'a "Profeta Nabema" abadaa. Ab'ara dyi "Tĩabema" abadaa.

Dyi Nabemada Isaías, Jeremías, Ezequiel, Daniel, Lamentaciones, abadaa. Adyira ãkõrẽ ume dyi dromarã basia.

Maune Profeta Tĩabemada, Jonás, Nahún, Habacuc, Sofonías, Miquéas, Zacarías, Hagéo, Oséas, Joel, Amós, Abdías abadaa. Maurã profetarãrã bibe trũb'ugad'aẽ basid'aa.

Mau librod'e jaradiapanua ãkorẽrã Israel tãena trajab'asida. Israelitarãba dewara ãkõrẽ jurub'u karea

ãdyia kēabada bad'ada jarab'ua. Reyrã biē trajabudad'e Akōrãba jipa trajabibari bad'ada jarab'ua. (Mau ewarid'e profetarãēda zokarã bara basia. Maugurã bid'a Akōrē bed'eara jarabasiid'aa). Bari ãdyia purura kadyiruad'e b'aibi basid'aa sewa jarapanēba.

Mau berã profeta araba bed'eabudad'e, puruba kawad'a marea ãdyira nawã bed'eabasiid'aa:

Åkōrēba mua jarabisia.

Egipto mauba me warrara trēsia (Is 1.2; Os. 11.1).

Murã igarasiid'aa.

Egipto maa wãnida baraa.

Idu puabiya (Is 1.25; Os 2.14-23; 5.15).

Sãwã buda amaibasi (Am 4.6-11).

Bãrãrã ēberã ïbirãa (Zac 1.5-9).

Testamento Dyivid'i

Atewa Testamento Drōada akusid'aa. Jãbe Testamento Dyivid'ida akud'ia. Testamento Dyivid'id'e krīcha zokarã jarab'uda dyabarãba unusid'aa. Mama b'ub'ea, Evangelioda, historiada, kartada, profeciada.

1. Evangelio

Mateoda, Marcoda, Lucada, Juaũda, "Evangelio" abadaa.

Maurãba jaradiapanua: Åkōrē ēberã kīrãka nau ējũane b'asid'e ne od'ada, ēberãa Åkōrē bed'ea jaradiad'ada, Jesús bead'aped'a joud'aped'a wayakusa piradrud'ada. Mau lebudad'e Åkōrē bed'ea ïjãna marēa b'usid'aa.

2. Historia

Hechos de los Apostoleda, "libro de Historia" abadaa.

Mauguba jaradiab'ua: dyabarãba Åkōrē bed'ea ïjã oped'ad'ada, Jesús bead'aped'a wayakusa piradrud'ada mabe bajãnaa wãnada. Pentecostés ewarid'e iglesia idyi Jaure diad'ada jarab'ua. Idyab'a Åkōrē puru dyivid'ira iglesiada, Jesura dadyirã ume b'uda jarab'ua. Idyab'a Pabloba Åkōrē bed'ea druaza jarad'ada jarab'ua.

3. Carta

Āpostolorāba Ākōrē trūneba iglesia itea carta b'u diabuebada bad'ada "carta" abadaa.

Romanos, Corintios, Gálatas, Efesios, Filipenses, Colosenses, Tesalonicenses, Timoteo, Tito, Filemón, Hebreo, Santiago, Pedro, Juan, Judas, "carta" abadaa.

Mama b'u b'ea: Akōrē bed'ea ēberārāba Ījāped'ad'ada, iglesia ēberārā ume trajabada bad'ada, dyabarā ume so ab'arika trajad'id'ebema sid'a. Akōrē ume kīrāipa pananinebema sid'a jaradiab'ua. Iglesia ume trajab'eburud'e jipa trajad'i sid'a b'u b'ea.

4. Profecía

Apocalisidru ab'abe "profecía" abadaa.

Mama nau ējūa sāvā jōira ed'a jarab'ua. Jesús zei naena ne pasai sid'a mama jarab'ua. Akōrē bed'ea Ījāb'ea ēdrud'i sid'a mama jarab'ua. Akōrē bed'ea Ījāē b'eara tubu uruad'e wāni sid'a mama jarab'ua.

¿Sāvāburu Bibliaba Jarab'ura Arid'e Kawad'i?

Mawā krīcha zokarā ed'a jarab'eaberā dadyia kawab'aida b'ua, sāvāburu jipa kawaped'a biya dewarārāa jaradiaida. Akōrē bed'ea dadyia bio kawai karea zarea b'ua. Mau berā id'ibema ewarid'e, dyabarāba zokarā jurubadaa, sāvāburu biara kawad'ida panuda.

Dyi biara kawabudara naugua: capituloda (ētero) juma leped'a, mau arebema capitulo sid'a lebadaa. Mau juma led'a karea dyi capitulo jēdare b'ed'ada idyab'a lebadaa. Bua Deuteronomio 5.1-33da edasiburu dyi capitulo cinco lei naena capitulo cuatroda juma lebadaa (Deuteronomio 4.1-49da). Mau juma led'a karea dyi capitulo jaradiaida lebadaa (Dt 5.1-33). Mabe mau arebema sid'a lebadaa (Dt 6.1-25).

Mawā led'a karea bio kawaya, Ākōrēba kārēda jarab'uda. Ed'aud'e mawā leira zarea zebaria. Bariburu dyi mawā leb'uba biara kawaya idyab'a arid'e jaraya Akōrēba jarab'ura.

Mamauba dadyia dyi capitulo jaradiaida wayakusa lewāne dadub'a ivid'ibadaa: kārē karea Ākōrēba mawā

jarasida, kairāa mawā bed'easida, judiorāa, griegorāa, umakīrāa, wērāa, Akōrē bed'ea ījāb'earāa, Akōrē bed'ea ījāē b'earāa wa dewara ēberāa. ¿Kairā bed'ead'e mawā bed'easi?

Purura nekai b'asi kawayā, ēberārā bea duanabasi'd'a kawayā, mau ewarid'e b'ad'a reyra bia basi kawayā wa rey kadyirua basi kawayā ividibadaa. Dadyia ivid'iburūda ivid'iida b'ua. Mau da bio kawasira Akōrē bed'eara arid'e jaraya.

Idyia b'a dyi capitulo lewāne akuwābadaa, kārēda, kairāda ed'a jarab'ūda. Mau jurawāne dewara kartad'e b'ubadaa. Ed'aud'e dadyia lewāne poya juma kawakaa, kārēda jarab'ūda, ūkurūra dadyia aduab'ū bed'eada jarab'eaberā. Mau ba karta awara juruped'a b'ū wābadaa. Mau berā dadyia diccionarioda, comentarioda nedobadaa.

Bari māda dadyia neēa b'ūburū dyabarāda trūped'a āba lebadaa. Mawā kawaped'a jaradiabadaa. Dadyia mawā o kawaiburū jumarā kāyāabara biara kawabarā. Mabe jipaara jaradiabarā.

Jābe Krīchad'ia

Wārāda libroza ab'a ab'a bio akud'aē mina bari jumaena ūrūda akuwās'id'aa Testamento Drōane idyia b'a Testamento Dyivid'id'e. Juma ābaa dadyirāba libro zokarā akusid'aa. Bibliad'e Akōrē bed'eada b'ūb'ua. Akōrēba obari bad'ada, ob'ūda, oya b'ūda mama ed'a b'ū b'ea. Mau juma āba b'ūb'ūdrū ādyirāba Biblia asid'aa.

Dadyirāba kawasid'aa, Akōrē bed'ea iteba neburubada kartad'e b'ūped'ad'ada, idyia b'a profetarāba ādyi discipulorā umerāba b'ūped'ad'ada. Akōrē bed'ea libro ab'aud'e b'ūped'ad'a sid'a kawasid'aa. Mau juma āba b'ūped'ad'adrū Biblia asid'aa.

Bibliaba krīcha zokarā jarad'ia b'ua: Akōrēba ēberārāa ējūa wagabid'ada, Adāūba Eva umeraba Akōrē bed'ea ījā od'aē bad'a karea Akōrēba āyā jureṭad'ada, Jesud'eba wayakusa Akōrē maa wānida panūda, Akōrēba idyi Warra diabued'ada. Jesud'eba Akōrēba idyi bed'eara juma od'ada, iglesiaba Akōrēba jarad'ara juma oida bud'a, Akōrēba idyi iglesiad'eba id'ibema ewarid'e ob'ūda, iglesiara ēberā ume ne bia oida b'ūda kawabisia.

Idyab'a kawasid'aa, sãwãburu Bibliad'e Ākōrē bed'ea jarab'ura, arid'e kawad'ida panūda. Bibliara dadyirã wetara biyaara Ākōrē kīrīana marēa judiorāba b'usid'ada kawasid'aa.

Daviba jarad'a kīrāka Bibliara Ībīrã kīrāka b'ua, kadyirua sama b'u unubii karea idyab'a, sãuda kadyirua jarai karea.

Idyab'a Pabloa Timoteoa jarad'a kīrāka:

"Bua kaibe ed'a Ākōrē bed'eara kawasia. Mauguba bua biara kawabiya dadyi ēdruid'ebema Crīsto Jesús ma wārāda krīchab'ud'eba b'uda. Juma Ākōrē bed'ea b'ub'ura Ākōrēba b'ubisīa. Juma maugura bia b'ua jaradiaikarea, bīe ob'ura kēaikarea, dadyi jipa wābikārēa, idyab'a kawabikarea sãwã kīrāipa b'aida, mawā ēberā Ākōrēba edad'ara nekawaada erob'amarēa, idyab'a ne juma biada jipa oikarea b'amarēa" (2 Ti 3.14-17).

Idyab'a Pedroba Bibliad'ebema jarab'ud'e jarad'a kīrāka:

"Bariburū nauguda naara kawad'adua: Ni ab'aua ara idyi krīchad'eba poya kawaēa profetarāba Ākōrē bed'ead'e b'uped'ad'ara, ādyia jaraped'ad'ara ēberā krīchad'eba zeē basiberā āteburu maugura umakīrārā Ākōrē itea b'eaba Espiritu Santod'eba bed'easid'aa" (2 P 1.20-21).

Dadyia bio jaraburubara Bibliara dyabarā Ākōrē bed'ea Ījã b'earāba juma b'usid'aa. Dadyirāba id'i bid'a Ākōrē bed'eara eropanana marēa.

Juma Ābaa

Juma ābaa dadyirāba lección juesoma nau librozaked'e bed'easid'aa. Nararā Ījã oid'ebemada jarasid'aa. Idyab'a kadyirua amaninebemada bed'easid'aa. Mamawa Ākōrēba idyi kawabid'ada kawasid'aa. Idyab'a oracionebemada jarasid'aa. Mau kaid'o Bibliad'ebema jarasid'aa.

Naugud'eba dadyirāba kawad'ida panua Ākōrē warrarāba kārēda od'ida panūda. Mamawa, sãwãburu Ākōrērā biara kīrīanida panūda.

Mau bio kawabudad'eba Ākōrē biya pananaped'a idyab'a dadyirāda biya duanana marēa. Dadyirā biya panebudad'e Ākōrēba amenarā biara wagad'i karea.

Carta: Nau bed'eara kápūrīa bed'ea. Mauba jarab'ua, ne b'ubadad'ebemada. Mau cartad'e dadyi zezaa, papaa, dyabarāa, baridua ēberāa bed'ea b'ūdiabuebadaa.

Kūaga: Drōa naenabema bed'ea. Dewarabema dadyi kāyāābara nekawārab'ua akob'ua.

L

Lección: Berarā capítulo kīrāka b'ua.

Ley: Ākōrēba ēberāa obi jarad'a.

Libro: Cartada zokarā āba b'ud'apeda ab'aud'e juma b'uped'ad'ada mawā jarabadaa.

M

Mesrā: Drōa naenabema bed'ea. Mauba bibarab'uda jarakob'ua.

N

Neina: Nearā kadyirua. Dyārā beabada.

O

Oración: Ākōrē ume bed'eapanu.

P

Papiro: Nau bed'eara kápūrīa bed'ea. Maurā berara joropo kīrāka b'ua. Namarā neēa.

Pentecostés: Judiorāba, Semanasanta pasad'a karea, jarabasid'aa. Mau ewarid'e Ākōrē jaureda dadyirā taēna zesía. Ākōrē bed'ea ījāpanu sod'e idyab'a zesía.

Pergamino: Maurā paka, kabra e éatud'aped'a maune carta b'ud'i karea obada bad'ada mawā jarabadaa.

- Poesía:** Berara trūabi kīrāka b'ea.
- Profeta:** Ākōrē trūneba ne ob'uda, ne jarab'uda
mawā jarabadaa. Idyiab'a kadyi opanune
Ākōrē trūneba jipa obib'uda mawā
jarabadaa.
- Profecía:** Ākōrēba ēberā ume nau ējūane ne oida
mawā jarabadaa.

R

- Revelación:** Ne merā erob'ad'ada jumarā daid'e
kawabid'ada mawā jarabadaa.
- Rey:** Presidente trūda naena mawā jarabasi'daa.
- Rollo:** Nau bed'eara kāpūrīa bed'ea. Mauba
jarab'ua: papiro e jod'ad'ada carta kīrāka
od'aped'a neana b'ubada bad'ada.

S

- Súplica:** Bed'ea dyuburia Ākōrēa ivid'ii.

T

- Testamento Dyivid'i:** Ākōrēba Jesud'eba ēberā ume
bed'ea b'ud'ada mawā jarabada.
- Testamento Drōa:** Naena Ākōrēba ēberā ume
bed'ea b'ud'a.